

דער כעלמער מלמד.

„אמאל איז די וועלט אזוי פארפלייצט געוואָרן מיט תאוות“ — דערציילט שכנא פאר אַ גאַנצן רעדל יידן אין בית-המדרש — אז מען האָט מורא געקריגן, דער רבוננו של עולם זאָל ניט, כביכול, פאַרגעסן פאַר גרויס גרימצאָרן די שבועה און ניט עפענען די טויערן פון הימל און ברענגען אַ מבול, גאָר אָן נחן און אָן דער תיבה. עס איז, רחמנא ליצלן, געווען באו מיטן עד נפש — זאָגט ער, ביז אַהער! עס איז אזוי ווייט געקומען, ביז די למ"ד וא"ו צדיקים האָבן מורא געקריגן פאַר זיך אליין און זיי-נען זיך צוזאַמענגעקומען אויף אַן אסיפה קיין בראַטקעוו. זיי זיינען געזעסן און האָבן געקלערט זיבן טעג און זיבן נעכט; עס איז שוין ביי זיי געווען אַ סברא, מען זאָל מאַכן פלו חייב, זאָל משיח קומען וועט נעמען אַן עק. ס'איז אָבער אינמיטן געווען אַ פראַסטער ייד, אַ וואַסער-טרעגער, ער האָט זיך איינגעשפּאַרט; ניין און ניין. ס'איז אַראָפּגעקומען אַ בת-קול, דער מלאך גבריאל האָט זיך באַוויזן, מען האָט געזאָגט, אז מען וויל אזוי אויפן הימל, אין די עולמות העליונים; אונזער וואַסער-טרעגער קוקט ניט אויף די אַלע זאַכן, ער וויל ניט קיין עבירה טאָן! מען האָט זיך אזוי לאַנג געהאַמפּערט, ביז עס איז געבליבן, מען זאָל צורעכט מאַכן דעם יצר-הרע.

אַלע למ"ד וא"ו צדיקים זיינען געווען פראַסטע אַרימע יידן; אַ חוץ וואַסער-טרעגער זיינען נאָך געווען שוסטער, האַלץ-העקער, שטיינער-קלאַפער ופדומה. נאָר איינער פון זיי האָט פונקט פאַר אַ קורצער צייט אָפּגענומען אַ גרויסע ירושה פון אַ מומען, וואָס איז געשטאַרבן אין אַלפסנדריא של מצרים, און ער האָט נאָך קיין צייט ניט געהאַט נכשל צו ווערן אינם גאַלדענעם עגל. אַט פאַר זיין געלט האָט מען אַראָפּגעבראַכט, און טאַקע פון מצרים, אַ סריס.

מען האָט אַראָפּגעבראַכט אַ סריס, מען האָט אים פאַרשטעלט פאַר אַ גוטן יידן, מיט באַרד און פּאות, מיט אַ קאַפּטאַן מיט סטראָ-קעס, שיך און זאַקן, מיט אַן אָפּן האַרץ און מען האָט זיך אָנגע-הויבן רייזן מיטן יצר-הרע: אָט דאָ, ביי דעם צדיק, ווייז דיין גבורה!

דער יצר-הרע איז געקומען; וואָס זאָל ער וויסן? ער זעט אַ ייד מיט באַרד און פּאות און צעלאַכט זיך אויף אַ קול: כאָ, כאָ, אַ גרויסע זאַך אַרויסצוברענגען צו אַן עבירה.

אים איז גאַרניט איינגעפּאַלן, אַז דאָס איז אַ סריס. ער זעצט זיך לעבן אים אַנידער, הייבט זיך אָן מיט אים צו ווערטלען, ריידן אַ ביסל חנופה, חכמהלאַך, עזותקייט, גבול-פה; דער סריס אָבער פאַרשטייט ניט קיין וואָרט און גיט אַפּילו ניט קיין שמייכל. דער יצר-הרע איז אַזש הייזעריק געוואָרן: דאָס ערשטע מאָל טרעפט זיך אים אַזויפּיל אַרבעט ביי אַ גוטן יידן! ער גיט אַ פּייף: רחמנא ליצלן! עס באַווייזן זיך אַלערליי נשים: גבאיטעס, פּראָ-סטע ווייבער, יונגע ווייבלאַך און אַזוי נקבות. זיי קומען אָן פּאַר-לאַכווייז, ווי די עופות טמאים אין גחם תיבה אַריין, אָנגעטאַן אויף פאַרשיידענע אופנים: מיט קרינאַליגעס, אָן קרינאַליגעס, פאַרהאַנגענע, פאַרשטעלטע, האַלב-נאַקעטע, און מיט פאַרשיידענע פּדות: לאַכנדיקע, וויינענדיקע, שעלטנדיקע, שרייענדיקע—אָבער עס העלפט ווי אַן אַרבעט אין דער וואַנט! אַ טייך מיט שווייס האָט שוין דעם יצר-הרע באַגאַסן, ער איז אַזוי מיד געוואָרן, גלייך ער וואָלט אַ גאַנצע וואַך האַלץ געהאַקט. און דער סריס רירט זיך אַלץ ניט! דער יצר-הרע גיט נאָך אַ פּייף און ברענגט אַרויף רחמנא ליצלן—עס גייט ניט, כאַטש צערייס זיך! „איך וועל נאָך מאַכן די לעצטע פּראָבע — זאָגט דער יצר-הרע — מאַסאָזש! איך וועל נאָך פּרובן אים אַ ביסל אַיינרייבן!“ ער כאַפט דעם סריס און קנייטשט אים, בייגט אים, רייבט אים און גלעט אים. ווער, וואָס? דער יצר-הרע האָט אַזוי לאַנג אומזיסט געאַרבעט איבערן סריס, ביז ער האָט אָנגעהויבן סאָפען ווי אַ גאַנז; עס האָבן אים געבראַכן הענט און פיס און האָט פּלוצים אָנגעהויבן צו חלשן.

די למד-וא"ו צדיקים האָבן נאָר דערויף אַרויסגעקוקט. זיי האָבן גענומען דעם יצר-הרע, געבונדן מיט דרייסיק בינטלאַך פּפּול-שמונה ציצית, געקוילעט מיט אַ מוהל-מעסער, אַריינגערוקט אין אַ הייסן באַק-אויבון און פאַרברענט אויף קויל. נאָך דעם האָבן זיי גענומען דאָס אַש, און, אַז עס איז געוואָרן אַ שטאַרקער שטורם-ווינט, האָבן זיי עס פאַרשפּרייט און צעזייט אויף די פיר ווינקלען פון דער וועלט.

אין הימל איז געוואָרן אַ גרויסע שמחה, אויף דער ערד אַ גוט יאָר; אַ לעבן ווי אונטער דער זון: די אומות העולם האָבן אויפגעהערט צו האַלטן מלחמה; מאַן און ווייב האָבן זיך ניט גע-קריגט און די קאָטשערעס מיט די לאַפעטעס האָט מען נאָר באַ-נוצט צו חלה באַקן; אַלע מלכים האָבן אַהיים געלאָזט דאָס הייל, די ביקסן האָט מען אוועקגעשענקט קליינע קינדער אויף ליג בעומר, און די האַרמאַטן האָט מען גענומען אין די דערפער אַריין און געשטעלט פאַר סטראַשאַקעס אויף די פעלדער. דעמאָלט האָט מען געמעגט טייטלען מיט די פינגער אויף יעדער האַרמאַט, לאַכן און חוזק מאַכן, וויפיל עס וועט אַריין. עס איז געווען אויף דער וועלט שלום ושלחה, לעבעדיק, פריילאָך.

עס וואָלט אַלץ גוט געווען, נאָר די חופּה-שטאַנגען, אַזוי ווי זיי זיינען געשטאַנען אין שול אין אַ ווינקעלע, אַזוי האָט זיי קיינער ניט גערירט. אַלע מאַנסבילן זיינען געוואָרן פּרושים, אַלע ווייבער גבאָיטעס און צנועות — אַ גאַנץ יאָר ימי הגבלה! רבנים, שמשים, חזנים, שדכנים און פּלי-זמר זיינען אַרומגעגאַנגען פּוסט-און-פּאַס: אויס חתונה-הוצאות, אויס חתונה-קליידער, אויס גון, אויס חופּות—הפּלל, נאָר מען זיצט און מען לערנט!

די וועלט האָט זיך פאַרזאָרגט: ס'טייטש? שטאַרבן שטאַרבט מען און קיינער ווערט ניט געבאָרן! עס איז אַזוינס נאָך ניט געהערט געוואָרן! — און גאָט ווייסט, וואָס עס וואָלט געווען, ווען ניט דער כּעל מער מלמד!

אַט הערט אויס אַ מעשה:

נאָך פאַר די למד-וא"ו צדיקים אסיפה האָט אַ כּעל מער

מלמד דערפילט, אז דער יצר-הרע דלובעט אים שטארק דעם מוח... ער האָט אים געשלעפט אין בית-המדרש אַריין — אָך איז מיר! — ער גייט מיט; ער איז מיט אים געפאָרן צו אַ גוטן ייד, מהיכא-תיח, ער פאָרט גאַנץ גערן; ער גייט מיט אים אין מקווה אַריין, דער ימח-שמוניק האַלט צו די נאָז — נאָר גיין גייט ער. דער מלמד האָט געזען, אז עס איז שלעכט, ער קען פארלירן דאָס מלמדות, האָט ער זיך מיטגעגעבן און איז אַנטלאָפן העט, העט אין וואַלד אַריין...

זיבן יאָר איז ער געווען אין וואַלד, געשלאַפן אויף דער גאַלער ערד, געגעסן פוילע וואַרצל און געזאָגט תהילים מיט זוהר. ער איז אַזוי אויסגעדאַרט געוואָרן, אז מען האָט אים געקענט דורכציען דורך אַן אויערל פון אַ נאָדל, און אַזוי דורכזיכטיק, אז מען האָט אים גאַרניט געזען. ער איז פראַסט געוואָרן אַ רואה ואינו בראה, איר פאַרשטייט?

אז ער איז געקומען צו דער מדרגה, האָט ער זיך אויפגע- הויבן צוריק צו גיין אין ישוב אַריין; אים האָט זיך געדוכט, אז אַצינד איז ער שוין אויף אייביק באַפרייט פונם יצר-הרע, אז ער מעג שוין פאָרן אַהיים.

גאָר קוים איז ער אַרויס פונם וואַלד — כאַפט זיך אויף פלוצים אַ שטורימוינט, און קערט איבער וועלטן! דאָס איז גע- וועזן פונקט דעמאָלט, ווען די למד-ואיו צדיקים האָבן צעשפרייט דעם יצר-הרע אַש אויף אַלע פיר עקן פון דער וועלט. און עס האָט אים, ניט פאַר אייך געדאַכט, אַריינגעפרושעט אַ שטייב אַש אינם לינקן אויג. אַ שיינע מעשה! דאָס לינקע אויג האָט אָנגע- הויבן צו זען אַזוינע זאַכן, וואָס, רחמנא ליצלן, מען זעט עס ניט אויף דער גאַנצער וועלט. פונם לינקן אויג האָט זיך באַלד אָנגעשטעקט דאָס רעכטע אויג, באַלד איז עס אים געקראַכן אין מוח, נאָך דעם אין האַרצן אַריין; איך וועל אייך ניט לאַנג ברייען — דער כעל מער מלמד איז געוואָרן פול מיט יצר-הרע, און אז ער איז געקומען צוריק אין ישוב אַריין, האָט ער, וואָס טויג אייך מעשיות, צוריק אָנגעשטעקט די גאַנצע וועלט.

מיין זיידע, עליו השלום, וואָס האָט מיר דערציילט די
מעשה, פלעגט אַלץ זאָגן, אז ווען ניט דער כעלמער מלמד,
וואָלטן מיר שוין לאַנג ניט געווען אויף דער וועלט! און ווען
ער, דער זיידע, עליו השלום, האָט געזען אַ חתונה, אַ ברית, אָדער
אַ פּדיון הַבֵּן, פלעגט ער אַלץ זאָגן: "דאָס איז דעם כעלמער
מלמד'ס מלאכה; אין יעדן פון אונז שטעקט אַ שטיק כעלמער
מלמד!..." —
